

# सिटी न्यूज सुपरफास्ट

अमरावती वर्ष १ अंक १२ शनिवार, दि. ६ जून २०२६ मुल्य ३ रुपये पुष्ठे ४  
RNI No.-MHAR/26/A2977 Postal Regn. No. AKL DN/283/2024-2026 http://epaper.citynewssuperfast.com

## काँकरोच जनता पार्टीच्या जंतरमंतरवरील आंदोलनाला पोलिसांची परवानगी!

वृत्तसंस्था ६ जून



नवी दिल्ली : देशाच्या राजधानीत सध्या एक मोठी राजकीय आणि सामाजिक घडामोड समोर येत आहे. ऑनलाईन सोशल मीडिया प्लॅटफॉर्मवर प्रचंड सक्रिय असलेल्या 'काँकरोच जनता पार्टी'च्या जंतरमंतरवरील प्रस्तावित आंदोलनाला अखेर दिल्ली पोलिसांनी अधिकृत परवानगी दिली आहे. काँकरोच जनता पार्टीचे संस्थापक अभिजीत दिपके हे अमेरिकेतून भारतात दाखल झाले असून, त्यांच्या आगमनासोबतच संघटनेला हे पहिले मोठे यश मिळाले आहे.

### डॉ. बाबासाहेब आंबेडकरांचे पुस्तक घेऊन दिपके भारतात दाखल

काँकरोच जनता पार्टीचे संस्थापक अभिजीत दिपके हे अमेरिकेतून दिल्ली आंतरराष्ट्रीय विमानतळावर उतरले. यावेळी त्यांच्या स्वागतासाठी समर्थकांनी प्रचंड गर्दी केली होती. विमानतळावरून बाहेर येताना अभिजीत दिपके यांच्या हातात डॉ. बाबासाहेब आंबेडकरांचे पुस्तक होते. विमानतळ परिसरातून दिल्ली पोलिसांच्या कड्या सुरक्षेत ते एका खाजगी वाहनाने रवाना झाले.

### थेट जंतरमंतरवर या, पोलीस ठाण्यात गर्दी करू नका!

आंदोलनाची परवानगी मिळाल्यानंतर अभिजीत दिपके यांनी आपल्या समर्थकांना शांततेचे आवाहन केले आहे. त्यांनी म्हटले की, 'सर्व समर्थकांनी संसद मार्ग पोलीस ठाण्यात न जाता थेट जंतरमंतरवर पोहोचावे. तेथे सकाळी १० वाजल्यापासून आपले शांततापूर्ण आंदोलन सुरु होईल. सर्व समर्थकांनी आणि विद्यार्थ्यांनी मोठ्या संख्येने उपस्थित राहून आपल्या मागण्या लोकशाही आणि शांततापूर्ण मार्गाने मांडाव्यात.'

## मराठा समाजातील विद्यार्थ्यांना 'ओबीसी' प्रमाणेच शैक्षणिक सवलती मिळणार



वृत्तसंस्था ६ जून

मुंबई : मराठा समाजातील विद्यार्थ्यांना आता इतर मागास वर्ग (ओबीसी) प्रमाणेच सर्व शैक्षणिक सवलती आणि सोयी-सुविधांचा लाभ मिळणार आहे. शुकुवारी, सामान्य प्रशासन विभागाने या संदर्भातील शासन निर्णय जारी केला.

चाळू शैक्षणिक वर्षापासूनच या तरतुदी लागू करण्यात येणार असून पात्र लक्षाधीन ऑनलाईन लाभ मिळण्यासाठी 'महाडीबीटी' पोर्टलवर तातडीने आवश्यक ते तांत्रिक बदल करण्याचे निर्देशही देण्यात आले आहेत. मराठा समाजातील विद्यार्थ्यांसाठी इतर मागास वर्ग प्रवर्गाच्या धर्तीवर सर्व शैक्षणिक सवलती व सोयी सुविधा देण्यासाठी शासकीय शिक्षण, उच्च व तंत्र शिक्षण, वैद्यकीय शिक्षण, कृषी आणि कौशल्य विकास यांसह संबंधित सर्व प्रशासकीय विभागांना चाळू तसेच आगामी वित्तीय वर्षात स्वतंत्र व पुरेशा निधीची तरतूद करण्याचे आदेश देण्यात आले आहेत. यानुसार, इतर मागास वर्ग प्रवर्गाला लागू असलेली 'शाळांत परीक्षेतर शिष्यवृत्ती योजना' मराठा समाजातील विद्यार्थ्यांनाही लागू करण्यात येणार आहे. तसेच प्राथमिक, माध्यमिक व उच्च माध्यमिक वर्गातील विद्यार्थ्यांना मिळणारी शिष्यवृत्ती आता मराठा विद्यार्थ्यांनाही लागू असेल.

### भविष्यातील सवलती

आपोआप लागू होणार : एवढेच नाही तर, या शासन नमूद केलेल्या सवलतीव्यतिरिक्त इतर मागास प्रवर्गांना सध्या लागू असलेल्या किंवा भविष्यात लागू केल्या जाणाऱ्या कोणत्याही नवीन शैक्षणिक सवलती व सोयी-सुविधा, पुढील आदेशाची वाट न पाहता मराठा समाजाला आपोआप लागू होतील, असेही स्पष्ट करण्यात आले आहे.

मंत्रिमंडळ उपसमिती वेळोवेळी आढावा घेणार : या शासन निर्णयांतर्गत मराठा समाजाच्या सामाजिक शैक्षणिक व आर्थिक स्थितीबाबत तसेच इतर संलग्न बाबींवरील शिफारसीवर करायच्या कार्यवाहीबद्दल विविध विभागांमार्फत राबवण्यात येणाऱ्या योजनांच्या अंमलबजावणीचा सविस्तर आढावा गठीत समितीमार्फत घेण्यात येईल.

## तू आम्हाला दारू पाजतो का, नकार देताच वाद झाला अन् मोठ्या दगडाने जीव घेतला

प्रतिनिधी ६ जून

अमरावती : शेतात काम करीत असलेल्या युवकाने मद्य पाजण्यास नकार देताच त्याला जबर मारहाण करण्यात आली. अर्धमेला झालेल्या त्या युवकाच्या चेहऱ्यावर मोठा दगड टाकून त्याला ठार करण्यात आले. तालुक्यातील राजना येथे बुधवारी मध्यरात्रीनंतर ही घटना घडली. पोलिसांनी या प्रकरणी दोघांना अटक केली आहे.

पोलिस सूत्रांनुसार, नितीन भगत (३०) असे मृताचे नाव आहे. रोशन मेश्राम व प्रफुल राऊत अशी मारेकऱ्यांची नावे आहेत. ते सर्व राजना गावातील रहिवासी आहेत. तक्रारीनुसार, परिसरातीलच मोहम्मद आसिफ मोहम्मद खालीद यांच्या शेतात बुधवारी रात्री नितीन भगत हा ट्रॅक्टरने शेणखत

टाकत होता. यावेळी त्याच्यासोबत मयूर मधुकर चौधरी, सूरज विजय मेश्राम, बाळकृष्ण गंगाराम मेश्राम व प्रवीण गंगाराम मेश्राम हेही काम करीत होते. रात्री दीडच्या सुमारास रोशन मेश्राम व प्रफुल राऊत यांचा नितीनला फोन आला आणि पाटोपाट तेही दाखल झाले. रोशन मेश्राम व प्रफुल राऊत यांनी नितीन भगत याला 'तू आम्हाला दारू पाजतो का,' अशी विचारणा केली. उत्तरावर झालेली असल्याने काम लवकरात लवकर संपविण्याच्या तयारीत असलेल्या नितीनने त्यांना नकार दिला. यामुळे चिडलेल्या आरोपींनी नितीनला लोखंडी सत्तूर, फावड्याने जबर मारहाण करीत गंभीर जखमी केले. नंतर मोठा दगड मृताच्या डोक्यावर टाकून त्याला ठार केले. नितीनसोबत काम करणाऱ्या सहकाऱ्यांनी त्याच्या भावाला घटनाक्रम कळविला. यानंतर पोलिसांना कळविले.

## वाहनांना 'हाय सिक्युरिटी रजिस्ट्रेशन नंबर प्लेट'; बसविण्याची अंतिम मुदत ३० जून

प्रतिनिधी ६ जून

अमरावती : केंद्रीय मोटार वाहन नियमान्वये महाराष्ट्र शासनाने सर्व वाहनांना हाय सिक्युरिटी रजिस्ट्रेशन नंबर प्लेट (एचएसआरपी) बसविण्याची तरतूद केली आहे. वाहनांच्या नंबर प्लेटमध्ये छेडछाड व बनावटगिरी करून होणारे गुन्हे कमी करणे, रस्त्यांवर धावणाऱ्या वाहनांची अचूक ओळख पटविणे आणि राष्ट्रीय सुरक्षेच्या दृष्टीकोनातून सर्व वाहनांना हाय सिक्युरिटी रजिस्ट्रेशन नंबर प्लेट बसविणे आवश्यक असून सर्वोच्च न्यायालयानेही तसे निर्देश दिले आहेत. जिल्ह्यातील सर्व वाहनधारकांसह शासकीय, निमशासकीय कार्यालये व बँकांनी त्यांच्या १ एप्रिल २०१९ पूर्वी नोंदणी झालेल्या वाहनांना एचएसआरपी नंबर प्लेट बसविणे बंधनकारक आहे. यापूर्वी यासाठी ३१ डिसेंबर २०२५ पर्यंत मुदत देण्यात



आली होती, परंतु आता ही मुदत वाढवून ३० जून २०२६ पर्यंत करण्यात आली आहे. विहित मुदतीनंतर एचएसआरपी नंबरप्लेट नसलेली वाहने किंवा बनावट एचएसआरपी असलेल्या वाहनांवर दंडात्मक कारवाई केली जाईल, तसेच अशा वाहनांचे परिवहन कार्यालयातील कामकाज थांबविण्यात येईल, असा इशारा प्रादेशिक परिवहन अधिकारी उर्मिला पवार यांनी दिला असून सर्व वाहनधारकांनी ३० जूनपूर्वी ही नंबर प्लेट बसवून घ्यावी.

## किल्ले रायगडावर शिवराज्याभिषेक सोहळा!

प्रतिनिधी ६ जून



रायगड : दुर्गदुर्गेश्वर किल्ले रायगडावर आज छत्रपती शिवाजी महाराजांचा ३५२ वा शिवराज्याभिषेक सोहळा साजरा करण्यात येत आहे. या सोहळ्याला देशभरातून हजारो शिवभक्तांची मांदियाळी राजगडावर जमली असून विविध कार्यक्रमांचे आयोजन करण्यात आले आहे. परिणामी किल्ले रायगडावर शिवमय वातावरण निर्माण झाले असून अवघा रायगड महाराजांच्या जयजयकाराने दुमदुमला

आहे. हिंदवी स्वराज्य संस्थापक छत्रपती शिवाजी महाराज यांचा शिवराज्याभिषेक सोहळा आज किल्ले रायगडावर साजरा होत आहे. हा नेत्रदीपक सोहळा अनुभवण्यासाठी देशभरातून शिवभक्त किल्ले रायगडावर दाखल झाले आहेत. राज सदरेवरील मेघडंबरीला फुलांची आकर्षक सजावट करण्यात आली आहे.

भगवे झेंडे, पताका, पोवाडे आणि शिवरायांचा जयजयकार यामुळे वातावरण शिवमय झाले आहे. यानिमित्ताने विविध कार्यक्रमांचे आयोजन करण्यात आले आहे. या सोहळ्याला ध्वजवंदनेने सुरुवात होईल. त्यानंतर शिवपालखी वाजत गाजत राजसदरेवर येईल आणि शिवराज्याभिषेकाचा मुख्य सोहळा सुरु होईल. उत्सवमूर्तीस अभिषेक झाल्यानंतर सिंहासनारूढ शिवपुतळ्याला सुवर्ण मुद्रांचा अभिषेक केला जाईल. युवराज किर्लोसे रायगडावर दाखल झाले आहेत. राज सदरेवरील मेघडंबरीला फुलांची आकर्षक सजावट करण्यात आली आहे.

## अनुसूचित जातीच्या शासकीय निवासी शाळांमध्ये प्रवेश प्रक्रिया सुरु

### मोफत शिक्षणासह मिळणार विविध सुविधा

प्रतिनिधी ६ जून

अमरावती : सामाजिक न्याय व विशेष सहाय्य विभागामार्फत अमरावती जिल्ह्यात अनुसूचित जातीच्या मुला-मुलींसाठी चालविण्यात येणाऱ्या शासकीय निवासी शाळांमध्ये शैक्षणिक वर्ष २०२६-२७ साठी प्रवेश प्रक्रिया सुरु करण्यात आली आहे. इयत्ता ६

वी ते १० वी पर्यंतच्या पात्र विद्यार्थ्यांना या शाळांमध्ये निवासी राहून सर्व सोयी-सुविधांसह मोफत शिक्षण दिले जाणार आहे. या शाळांमध्ये विद्यार्थ्यांसाठी निसर्गरम्य वातावरण, भव्य व सुसज्ज शासकीय इमारत, तज्ज्ञ शिक्षकवृंद, सुसज्ज ग्रंथालय, संगणक प्रयोगशाळा, राहण्याची उत्तम व्यवस्था, मोफत शैक्षणिक साहित्य व गणवेश, खेळाचे साहित्य, नाश्ता व भोजनाची व्यवस्था तसेच अद्ययावत डिजिटल रुमद्वारे उत्कृष्ट अध्यापनाची सोय शासनातर्फे करण्यात आली आहे.

जिल्ह्यातील मुलांसाठी नांदगांव खंडेश्वर (ता. नांदगांव खंडेश्वर), तुळजापूर (ता. चांदूर रेल्वे), सामदा (ता. दर्यापूर) व बेनोडा (ता. वरुड) येथे तर मुलींसाठी हिंगणगांव-कासारखेड (ता. धामणगांव रेल्वे), बुरडघाट (ता. अचलपूर) व पांढरी (ता. अंजनगांव सुर्जी) या शाळांमध्ये प्रवेश प्रक्रिया सुरु झाली आहे. या योजनेचा लाभ घेण्यासाठी पात्र विद्यार्थ्यांच्या पालकांनी अधिक माहितीकरिता व प्रवेश अर्जासाठी संबंधित शाळेच्या मुख्याध्यापकांशी थेट संपर्क साधावा.



प्रतिनिधी ६ जून

अमरावती : अचलपूर तालुक्यातील पश्रोत, जवळपूर येथील हिरव्या वांगीला विदर्भासह अन्य सात राज्यांमध्ये मागणी वाढली आहे. मे अखेरच्या आठवड्यापासून या हिरव्या वांगीची तोड सुरु झाली. जूनच्या पहिल्या आठवड्यात या वांगीला अपेक्षेप्रमाणे भाव मिळत आहे. ३० वर्षांपासून या हिरव्या वांगीचे उत्पन्न

## हिरव्या वांग्यांना का आहे इतकी मागणी?

### विदर्भासह सात राज्यांत वाढली मागणी

परिसरातील शेतकरी घेत आहेत. वांगी निघायला सुरुवात झाली आहे. दर आठवड्याला या वांगीची तोड केली जात आहे. शेतात तोडलेली ही वांगी २० किलोच्या पत्रीत भरून शेतालागतच्या मुख्य रस्त्यावर गोळा केली जात आहेत. ही वांगी स्थानिक व्यापाऱ्यांसह अंजनगाव, अचलपूर परतवाडा येथील व्यापारी सध्या साडेपाचशे रुपये प्रतिक्वंटल या भावाने शेतकऱ्यांकडून विकत घेत आहेत. विकत घेतलेली ही वांगी

ट्रकमध्ये भरून जिल्ह्याबाहेर पाठविली जात आहेत. चव आणि गुणवत्ता बघून या हिरव्या वांगीला विशेष मागणी आहे. दररोज गावातून ट्रक भरून वांगी विविध बाजारपेठांमध्ये व्यापाऱ्यांकडून पोहोचवल्या जात आहे. विदर्भातील नागपूर, भंडारा, तुमसर, गोंदिया, गडचिरोली, अकोला, बुलढाणा, यवतमाळ, चंद्रपूर यासह विविध भागांमध्ये हिरव्या वांगीची मागणी वाढली आहे. मध्य प्रदेश, छत्तीसगढ़, ओडिशा, आंध्र प्रदेश,

तेलंगणा, कर्नाटक, तामिळनाडू या राज्यांसह अन्य राज्यांतही ही हिरवी वांगी पाठविली जात आहेत. अमरावती जिल्ह्यात जांभळ्या रंगाची वांगी सर्वाधिक खाल्ली जातात. एप्रिल-मे केली जाते लागवड महिन्यामध्ये हिरव्या वांगीची लागवड एप्रिल-मेमध्ये होते. मोशी (खेड) आणि अंजनगाव येथील नर्सरीमधून रोपे मागवून भर उन्हात त्यांची लागवड केली जाते. अल्पावधीतच या रोपांचे रूपांतर झाडात होते. वांगी लागायला सुरुवात होते.

# सोन्या-चांदीच्या दरात मोठी घसरण ; चांदी 6,000 रुपयांनी स्वस्त

प्रतिनिधी ५ जून

मुंबई : सराफा बाजारात शुक्रवारी (दि.५) सोने आणि चांदीच्या दरांमध्ये मोठी घसरण नोंदवण्यात आली. इंडियन बुलियन अँड ज्वेलर्स असोसिएशनच्या ताज्या आकडेवारीनुसार, गुरुवारी संध्याकाळच्या तुलनेत शुक्रवारी दुपारपर्यंत सोन्याचा दर प्रति १० ग्रॅममागे १,८९६ रुपयांनी, तर चांदीचा दर प्रति किलोग्रामे ६,१३८ रुपयांनी घसरला आहे. जागतिक बाजारातील अस्थिरता आणि देशांतर्गत मागणीतील बदल यामुळे मौल्यवान धातूंच्या किमतींमध्ये मोठे चढ-उतार सुरु असल्याचे दिसून येत आहे. आयबीजेएच्या

माहितीनुसार, २४ करंट सोन्याचा दर शुक्रवारी १,५४,१९० रुपये प्रति १० ग्रॅम इतका नोंदवला गेला. गुरुवारी संध्याकाळी हा दर १,५६,०८६ रुपये प्रति १० ग्रॅम होता. म्हणजेच अवघ्या काही तासांत सोन्याच्या दरात १,८९६ रुपयांची घसरण झाली आहे. २२ करंट ते १४ करंट सोन्याचे दर (शुक्रवार) २३ करंट सोने : १,५३,५७३ रुपये प्रति १० ग्रॅम २२ करंट सोने : १,४१,२३८ रुपये प्रति १० ग्रॅम १८ करंट सोने : १,१५,६४३ रुपये प्रति १० ग्रॅम १४ करंट सोने : ९०,२०१ रुपये प्रति १० ग्रॅम

गुरुवारी संध्याकाळी १ किलो चांदीचा दर २,६१,०८८ रुपये होता. तो शुक्रवारी घसरून २,५४,९५० रुपये प्रति किलो झाला. याचा अर्थ २४ तासांपेक्षा कमी कालावधीत चांदी ६,१३८ रुपयांनी स्वस्त झाली आहे. विशेष म्हणजे, मागील पाच व्यापार सत्रांनंतर प्रथमच चांदीचा दर २.६० लाखा रुपयांच्या खाली आला आहे. जीएसटी आणि मेकिंग चार्ज वेगळे : सराफा बाजारातील जाहीर करण्यात आलेल्या दरांमध्ये ३ टक्के जीएसटी आणि दागिन्यांचे मेकिंग चार्ज समाविष्ट नाहीत. त्यामुळे प्रत्यक्ष खरेदीवेळी ग्राहकांना यापेक्षा अधिक किंमत मोजावी लागू शकते. पंतप्रधान

मोदींचे सोने खरेदीबाबत आवाहन : दरम्यान, पंतप्रधान नरेंद्र मोदी यांनी अलीकडेच नागरिकांना एक वर्षासाठी सोने खरेदी टाळण्याचे आवाहन केल्याची चर्चा बाजारात सुरु आहे. यामागे भारताचे वाढते आयात बिल हे प्रमुख कारण असल्याचे सांगितले जात आहे. कच्च्या तेलाच्या वाढत्या आयातीमुळे देशावरील आर्थिक ताण वाढला आहे. त्यातच सोन्याची मोठ्या प्रमाणात आयात झाल्यास परकीय चलन साठ्यावर अतिरिक्त दबाव येऊ शकतो. याच पार्श्वभूमीवर केंद्र सरकारने सोन्यावरील आयात शुल्क ६ टक्क्यांवरून १५ टक्क्यांपर्यंत वाढवले असल्याचे सांगितले जात आहे.



**अकोला :** शेतमालाची आयात करून शेतमालाचे भाव पडण्याचे कारस्थान करताना कोटलीही कसर न सोडणाऱ्या काळात रासायनिक खताच्या एका पोत्यामागे सरासरी २०० ते ५०० रुपयांपासून १ हजार रुपयांची वाढ करण्यात आली आहे. ही भाववाद संयुक्त खतांसह युरियाच्या भाववाढी आहे.

जानेवारी महिन्याच्या सुरुवातीपासूनच खतांचे भाव वाढणार, याची चर्चा होतीच. अखेर ती खरी ठरली आहे. नाईलाजाने ही महागडी खते वाढीवर दारने शेतकऱ्यांना खरेदी करावी लागणार आहे. संयुक्त खतांची भाववाद हंगामाच्या तोंडावरच झाली आहे. विशेषतः शेतमालाचे हमी भाव जाहीर झाल्यानंतर ही भाववाद झाली आहे.

शेतकऱ्यांना अगतिक समजणे थांबणार तरी कधी असा प्रश्न उपस्थित होत आहे. कच्च्या मालाचे आंतरराष्ट्रीय बाजारात भात वाढल्याचे कारण देत हा खताच्या दरवाढीचा दणाका दिला गेला आहे. नवीन दरवाढीनुसार १.२-३.२-१.६, या खताच्या एका पोत्याची किंमत पूर्वी १ हजार १०० रुपये होती.

# भ्रष्टाचाराची फेड : आजची लाच, उद्याचा नरक

पैसा हे साधन आहे, साध्य नाही. पण जेव्हा माणूस पैशालाच सर्वस्व मानतो, तेव्हा त्याचा प्रवास अधोगतीकडे सुरू होतो. आयुष्य जगतांना तुम्ही स्वस्वार्थासाठी प्रत्येक व्यवहारात पैसा, जागोजागी भ्रष्टाचार, लाचलुचपत आणि कमिशन खात राहिला तर त्याचे परिणाम फक्त कायद्यापुरते मर्यादित नसतात. ते माणसाचे आयुष्य, कुटुंब आणि आत्मा पोखरून टाकतात. भ्रष्टाचार कधीच एका रात्रीत होत नाही. त्याची सुरुवात होते एका छोट्या तडजोडीने. एकदा घेतली तर काय बिघडते, सगळेच घेतात, पगारात भागत नाही अशी कारणे देऊन माणूस स्वतःच्या मनाची समजूत काढतो. पहिली लाच घेताना हात थरथरतात. दुसऱ्यांदा थोडे बरे वाटते. तिसऱ्यांदा ती सवय होते. आणि मग तीच कमाई वाटू लागते. पण लक्षात ठेवा, गंगा जशी हिमालयातून निघते तेव्हा शुद्ध असते, तसेच प्रत्येक मनुष्य जन्मतः निर्मळ असतो. त्याला भ्रष्टाचाराचे खत पाणी मिळाले की तीच गंगा गटार होते.

लाचेच्या पैशाने तुम्ही मोठा बंगला बांधाल, महागडी गाडी घ्याल, मुलांना इंग्रजी शाळेत टाकाल. बरबर पाहता सगळे सुखी दिसले. पण आतून काय घडते? तर तुमचेच आरोग्य बिघडते. रात्री झोप लागत नाही. सतत भीती. कोणी पाहिले तर, चौकशी आली तर या तणावाने रक्तदाब, मधुमेह, हृदयविकार जडतात. लाचेचा पैसा दवाखान्यातच खर्च होतो.

वडील कसे कमावतात हे मुले बरोबर ओळखतात. त्यांना संस्कार कसे देणार? पैसे फेकले की कामात नसते हेच ते शिकतात. उद्या तीच मुले तुमचा काळा पैसा हिरावून, म्हातारपणी तुमचे हाल करतील. तुम्हाला वृद्धाश्रमात टाकतील, कारण त्यांच्यासाठी नाती नाहीत, फक्त व्यवहार राहिल.

जिथे पैशाचा खुळखुळट असतो, तिथे प्रेमाची शांतता नसते. पती-पत्नीमध्ये संशय, भावंडांमध्ये संपत्तीसाठी भांडणे, नातेवाईक फक्त स्वार्थासाठी जवळ येणे. हे कुटुंब राहते का? ही फक्त एकत्र राहणारी माणसे असतात.

समाधान विकत मिळत नाही. ते रात्री बिनधास्त झोपण्यात आहे. ते स्वतःच्या कष्टाच्या भाकरित आहे. लाचेचा पैसा किततीही आला तरी अजून पाहिजे ही हाव संपत नाही. आणि जिथे हाव आहे, तिथे समाधान कधीच नसते.

समजा आयुष्यभर तुम्ही पकडले गेला नाहीत. पण तुमच्या कर्माचा हिशोब कोण चुकवणार? संत तुकाराम म्हणतात, 'जैसे ज्याचे कर्म तैसे त्याचे फळ.' आज ना उद्या कायदा तुमच्यापर्यंत पोहोचतोच. आणि मग एका क्षणात इज्जत, नोकरी, घरदार सगळे जाते. समाजात तोंड दाखवायला जागा राहत नाही. तरुंगातील अंधारकोटडी आणि चार भिंती हेच भविष्य होते.

तारुण्यात केलेला भ्रष्टाचार म्हातारपणी यातना बनून येतो. कोणी विचारत नाही. पैसा असतो, पण औषध पाजायला हक्काचे माणूस नसते. एकटेपणा



आणि रोग खाऊन टाकतात. ज्याच्याकडून तुम्ही लाच घेतली, तो गरीब शेतकरी, विधवा बाई, बेरोजगार तरुण. त्यांच्या डोळ्यातले पाणी आणि मनातला तळतळट तुम्हाला लागल्याशिवाय राहत नाही. बुडल्याचा पाय खोल्यात ही म्हण खरी ठरते.

नरक कुठे वेगळा नसतो. जिवंतपणीच त्याची सुरुवात होते. अपमान, रोग, एकटेपणा, मुलांचे दुर्लक्ष हाच नरक. आणि मृत्यूनंतर? पुराण सांगते, पापी माणसाला यमपूरी ओढत नेते. लाचखोरांला यमायतना भोगाव्या लागतात. कारण तुम्ही फक्त पैसा खाल्ल्या नाही, तर लोकांचा विश्वास खाल्ला, व्यवस्थेचा आत्मा मारला.

अंधार किततीही दाट असला तरी एक पणती उजेड देऊ शकते. आजपासून निश्चय करा,

'कुणाचेही मन दुखवून, यापुढे एक रुपयाही लाचेचा घेणार नाही.' सुरुवात अवघड आहे, पण अशक्य नाही. पगार कमी असेल, पण तो धामाचा असेल. त्यात बरकत असते. मुलांना सांगा, आपण गरीब असू, पण लाचार नाही. कायद्याला कदाचित चुकवता येईल, पण स्वतःच्या मनाला आणि बर बसलेल्या परमेश्वराला आणि नियतीला कसे चुकवणार? तुम्ही एखाद्याचे काम करून देण्यासाठी किंवा फाईल मंजूर करण्यासाठी, एका फाईलसाठी किंवा विद्यार्थ्यांच्या प्रवेशासाठी ५०० रुपये मागितले, त्यासाठी समोरच्या व्यक्तीला, घरच्या बाईचे सोनं विकवाच लागलं, कर्ज काढावे लागले. किंवा जिवनावश्यक किराणा अन्नधान्याचे पैसे तुम्हाला घावे लागले आणि त्याचे लेकू उपाशी झोपले. तर तुमचा एक स्वार्थ अनेकांचे श्राप घेण्यास, त्यांचा तळतळट घेण्यास कारणीभूत ठरतो.

लाचखोरांनो, लक्षात घ्या. मृत्युपूर्वी असहाय्य, मजबूर किंवा दुर्बलांच्या शापामुळे येणारे मरण ओढवून घेऊ नका. कारण मृत्यूनंतर तुम्ही कमविलेली

संपत्ती इथेच राहते. फक्त तुमचे कर्म सोबत येते. इतर कोणतीच धनदौलत, पैसा अदला सोबत जात नाही. स्मशानात जाताना अंगावरचा करदोड्या सुद्धा तोडून टाकतात. कोऱ्या कापडात गुंडाळून सरणावर ठेवतात मग कशासाठी तुमचा लोभ? कशासाठी एवढा अड्डाहास? लाळबहादूर शास्त्री पंतप्रधान होते, पण

## शासकीय अधिकारी आणि लोकप्रतिनिधींनी लोकाभिमुख व्हावे

आपल्या देशात अनंत समस्या आहेत. नागरिक घराबाहेर पडला, आणि डोळसपणे बघितले तर समस्या दिसते. परंतु स्वतः ला त्रास होईपर्यंत समस्याची जाणीव कोणालाही होत नाही. अथवा त्याकडे लक्ष देण्याची गरज भासत नाही. कारण पर दुःख हे शितल असते. प्रशासनाच्या अधिकार्यांना, तक्रार येई पर्यंत नागरिकांना समस्या असू शकते याची कल्पना नसते. काही समस्यांसाठी नागरिक तर काहीसाठी प्रशासन जबाबदार आहे. गावात तसेच महानगरात बदलून आलेल्या बहुतांश प्रशासनाच्या अधिकार्यांना त्यांची बदली होई पर्यंत, गाव तसेच महानगराचा पूर्ण परिचय देखील नसतो, कनिष्ठ अधिकारी आणि अधिनस्त कर्मचाऱ्यांनी पुर्वलेल्या माहितीच्या

आधारावर ते आपले मत बनवत असतात. आणि त्या अनुषंगाने आपल्या कामाची पद्धती निश्चित करतात. अधिकारी परराज्याचे किंवा इतर शहराचे असल्यामुळे त्यांना ते गाव तसेच महानगराबद्दल आपुलकी नसते. आपल्याला ठराविक काळा नंतर नवीन ठिकाणी बदलून जायचे आहे, याची त्यांना जाणीव असते. त्यामुळे गाव, महानगराच्या समस्या तसेच विकासाचा ताप ते डोक्याला लावून घेत नाहीत. अनेक नागरिकांना आपल्या गावात वा महानगरात प्रशासनाच्या कुठल्या कार्यालयात कोण अधिकारी आहे हे फक्त नावानीच माहिती असते. काहीना तर त्याची पण कल्पना नसते. प्रशासनातील अधिकारी हे लोकसेवक आहेत. मात्र बहुतांश आपल्याच कोषात जगातात. ते

लोकात मिसळणे सहसा टाळतात. बोटावर मोजण्या इतके अधिकारी लोकाभिमुख असतात. प्रशासनातील अधिकार्यांची दिनचर्या अतिशय व्यस्त असते, याची पूर्ण कल्पना आहे. तरी अधिकार्यांनी आपल्या कार्यक्षेत्रात वर्षाभर चार वेळा नागरिकांच्या समस्या जाणून घेण्यासाठी लोकाभिमुख व्हावे. लोकप्रतिनिधींनी यासाठी राजकारण बाजूला ठेवून स्वयंस्फूर्तीने पुढाकार घेऊन सर्व विभागाच्या अधिकार्यांच्या भेटीचे आयोजन करावे. नागरिकांनी अधिकारी आणि लोकप्रतिनिधींच्या सन्मानाची जपणूक करून अतिशय सामंजस्याने आपल्या समस्या मांडाव्यात. यामुळे नागरिकांच्या समस्यांचा निपटारा जलदगतीने होवून, विकासाची कामे मार्गी लागू शकतात. कायदा आणि

सुव्यवस्थेच्या परिस्थितीत देखील काही अंशी फरक पडू शकतो. नागरिकांच्या मनात अधिकारी आणि लोकप्रतिनिधी बदल आपुलकी निर्माण होवून, त्यांचा दृष्टीकोन बदलू शकतो. प्रशासन आपल्या दारी हि संकल्पना देखील पूर्ण होईल. मात्र यासाठी प्रशासनाचे अधिकारी तसेच जनप्रतिनिधींच्या इच्छाशक्तीची आणि नागरिकांच्या सहकार्याची नितांत आवश्यकता आहे.

**हेमंत जकाते**  
**अकोला.**

## शिवराज्याभिषेक : स्वराज्याच्या सार्वभौमतेचा सुवर्णक्षण

भारतीय इतिहासात काही घटना अशा आहेत की ज्यांचे महत्त्व केवळ त्या काळापुरते मर्यादित राहत नाही, तर त्या पुढील अनेक पिढ्यांना प्रेरणा देत राहतात. अशा घटनांपैकी एक अत्यंत महत्त्वाची आणि गौरवशाली घटना म्हणजे छत्रपती शिवाजी महाराजांचा राज्याभिषेक होय. ६ जून १६७४ रोजी रायगडाच्या पवित्र भूमीवर संपन्न झालेला हा सोहळा केवळ एका राज्याच्या सिंहासनारोहणाचा कार्यक्रम नव्हता, तर तो हिंदवी स्वराज्याच्या सार्वभौमतेची जगासमोर झालेली अचिह्नत घोषणा होती. या ऐतिहासिक प्रसंगाने महाराष्ट्राच्या राजकीय, सामाजिक आणि सांस्कृतिक इतिहासाला नवे वळण दिले. अनेक शतकांपासून परकीय सत्तांच्या अधिपत्याखाली असलेल्या जनतेच्या मनात स्वाभिमान, आत्मविश्वास आणि स्वातंत्र्याची ज्योत प्रज्वलित करणारा हा क्षण होता. म्हणूनच ६ जून हा दिवस महाराष्ट्रासाठी आणि संपूर्ण भारतासाठी अभिमानाचा, प्रेरणेचा आणि राष्ट्रभक्तीचा दिवस मानला जातो.



राज्याभिषेक विधीचे प्रमुख म्हणून आमंत्रित करण्यात आले. त्यांनी छत्रपती शिवाजी महाराजांच्या वंशावळीचा अभ्यास करून त्यांना क्षत्रिय असल्याचे प्रमाणित केले. त्यामुळे राज्याभिषेकास धार्मिक आणि सामाजिक मान्यता प्राप्त झाली.

राज्याभिषेकासाठी अनेक दिवस यज्ञ, हवन, पूजा आणि धार्मिक विधी सुरू होते. रायगडावर हजारो लोक जमले होते. प्रत्येकाच्या मनात उत्सुकता आणि अभिमानाची भावना होती. अनेक वर्षांच्या संघर्षानंतर स्वराज्याला अधिकृत स्वरूप प्राप्त होणार होते. ६ जून १६७४ रोजी पहाटे राज्याभिषेकाचा मुख्य सोहळा पार पडला. त्यानंतर सुवर्णसिंहासनावर त्यांना विराजमान करण्यात आले. त्या क्षणी रायगडाच्या भूमीवर इतिहास घडत होता. अनेक शतकांनंतर भारतीय भूमीवर एका स्वतंत्र हिंदवी राज्याच्या सार्वभौम राजाचा राज्याभिषेक होत होता. हा क्षण महाराष्ट्राच्या इतिहासातील सर्वांत अभिमानास्पद क्षणांपैकी एक मानला जातो.

राज्याभिषेकामुळे छत्रपती शिवाजी महाराजांना धार्मिक, सामाजिक आणि राजकीय मान्यता मिळाली. त्यांच्या सत्तेला वैधानिक स्वरूप प्राप्त झाले. स्वराज्याचा स्वतंत्र शासक म्हणून त्यांची ओळख निर्माण झाली. याच वेळी स्वतंत्र राजमुद्रा स्वीकारण्यात आली. राजमुद्रेवरील श्लोक स्वराज्याच्या तत्त्वज्ञानाचे प्रतीक होता. प्रतिपदेच्या चंद्रकोरीप्रमाणे वाढणारे आणि लोककल्याणासाठी कार्य करणारे राज्य ही त्यामागील संकल्पना होती. राज्याभिषेकानंतर छत्रपती शिवाजी महाराजांनी प्रशासन अधिक मजबूत केले. अष्टप्रधान मंडळाची रचना अधिक प्रभावीपणे कार्यरत झाली. पेशवा, अमात्य, सचिव, मंत्री, सुमंत, सेनापती, न्यायाधीश आणि पंडितराव या आठ प्रमुख पदांमार्फत राज्यकारभार चालविला जात होता. प्रत्येक विभागाची स्पष्ट जबाबदारी निश्चित करण्यात आली होती. शासनातील पारदर्शकता, कार्यक्षमता आणि उत्तरदायित्व यांना प्राधान्य देण्यात आले. त्यामुळे स्वराज्याची प्रशासनव्यवस्था त्या काळातील इतर राज्यांच्या तुलनेत अधिक प्रभावी ठरली.

छत्रपती शिवाजी महाराजांचा राज्यकारभार लोककल्याणकारी होता. त्यांनी शेतकऱ्यांच्या हिताचे रक्षण केले. जमिनीचे मोजमाप करून न्याय्य महसूल पद्धती लागू केली. शेतकऱ्यांवर अतिरिक्त करांचा भार टाकला गेला नाही. दुष्काळ किंवा संकटाच्या काळात त्यांना मदत पुरविण्यात

आली. त्यामुळे स्वराज्यातील कृषीव्यवस्था मजबूत झाली. जनतेच्या कल्याणासाठी शासन असावे, ही त्यांची भूमिका होती. म्हणूनच छत्रपती शिवाजी महाराजांना 'रयतेचा राजा' असे संबोधले जाते. रियासतीच्या सन्मानाचे रक्षण हे छत्रपती शिवाजी महाराजांच्या राज्यकारभाराचे एक महत्त्वाचे वैशिष्ट्य होते. युद्धात शत्रूपक्षातील स्त्रियांनाही सन्मानाने वागणूक दिली जात असे. धार्मिक सहिष्णुता हे छत्रपती शिवाजी महाराजांच्या व्यक्तिमत्त्वाचे आणखी एक वैशिष्ट्य होते. त्यांनी कोणत्याही धर्माचा द्वेष केला नाही. त्यांच्या सैन्यात आणि प्रशासनात विविध धर्माचे लोक कार्यरत होते. मशिदी, दर्गे आणि मुस्लिम धर्मीयांच्या धार्मिक स्थळांचे संरक्षण करण्यात आले. त्यांचा संघर्ष कोणत्याही धर्माविरुद्ध नव्हता, तर अन्यायकारक आणि अत्याचारी सत्तेविरुद्ध होता. त्यामुळे स्वराज्य हे सर्वधर्मसमभाव आणि न्याय यांवर आधारित होते. छत्रपती शिवाजी महाराजांनी संरक्षणव्यवस्थेतही अनेक महत्त्वपूर्ण सुधारणा केल्या. त्यांनी किल्ल्यांचे सराळ जाळे उभारले. प्रत्येक किल्ल्याचे सामरिक महत्त्व लक्षात घेऊन त्यांचा विकास केला. गनिमी कावा ही युद्धपद्धती प्रभावीपणे वापरून त्यांनी बलाढ्य शत्रूंना पराभूत केले. राज्याभिषेकामुळे स्वराज्याला नवीन ऊर्जा प्राप्त झाली. मराठा साम्राज्याच्या विस्ताराला गती मिळाली. पुढील काळात मराठा सत्ता महाराष्ट्राबाहेरही विस्तारली. स्वराज्याची संकल्पना संपूर्ण भारतात पोहोचली. अनेकांना अन्यायाविरुद्ध उभे राहण्याची प्रेरणा मिळाली. त्यामुळे शिवराज्याभिषेक हा केवळ महाराष्ट्राच्या इतिहासातील नव्हे, तर भारतीय राष्ट्रचेतनेच्या इतिहासातीलही एक महत्त्वाचा टप्पा मानला जातो.

आधुनिक काळात शिवराज्याभिषेक दिनाचे महत्त्व अधिक व्यापक झाले आहे. आज भारत एक लोकशाही राष्ट्र आहे. लोकशाहीतील अनेक मूल्ये जसे की सुशासन, लोककल्याण, न्याय, समानता आणि उत्तरदायित्व यांची झलक छत्रपती शिवाजी महाराजांच्या कार्यात दिसून येते. त्यांनी दाखविलेला आदर्श आजच्या प्रशासकांसाठी, राजकारण्यांसाठी आणि समाजनेत्यांसाठी मार्गदर्शक ठरू शकतो. भ्रष्टाचारमुक्त प्रशासन, रियासतीचा सन्मान, सामाजिक समता आणि राष्ट्रीय एकात्मता यांसारख्या मूल्यांची आजही समाजाला गरज आहे.

दरवर्षी ६ जून रोजी महाराष्ट्रासह देशभरात शिवराज्याभिषेक दिन उत्साहात साजरा केला जातो. रायगडावर विशेष सोहळ्यांचे आयोजन केले जाते. हजारो शिवभक्त, इतिहासप्रेमी आणि पर्यटक रायगडावर जाऊन महाराजांना अभिवादन करतात. विविध ठिकाणी व्याख्यान, प्रदर्शन, पोवाडे, सांस्कृतिक कार्यक्रम आणि ऐतिहासिक मिरवणुका आयोजित केल्या जातात. या माध्यमातून नव्या पिढीपर्यंत शिवचरित्र पोहोचविण्याचे कार्य केले जाते.

**डॉ. राजेंद्र बगाटे**  
**समाजशास्त्राचे अभ्यासक**

### दिन विशेष

## भारताच्या इतिहासातील एक सुवर्ण क्षण!

शिवराज्याभिषेक दरबार, जुलै ६ जून १६७४. या दिवशी पहिले अष्टप्रधान मंडळ स्थापण्यात आले. शिव राजाभिषेक, ज्येष्ठ शुद्ध त्रयोदशी शालिवाहन शके १५९६. छत्रपती शिवाजी महाराज यांचा राज्याभिषेक ही ऐतिहासिक दृष्टीने महत्त्वाची घटना मानली जाते. ज्येष्ठ शुद्ध त्रयोदशी शालिवाहन शके १५९६ रोजी स्वतःस राज्याभिषेक करून घेतला आणि एका सार्वभौम राज्याची घोषणा केली. छत्रपती शिवाजी महाराजांचा राज्याभिषेक हा अत्यंत व्यापक आणि भारताच्या इतिहासातील एक अत्यंत महत्त्वाचा प्रसंग होता. राज्याभिषेकावेळी शिवाजी महाराजांनी छत्रपती हे पद धारण केले. राज्याच्या कारभारासाठी अष्टप्रधान मंडळाची निर्मिती केली आणि राज्याचा कारभार आणि पदे वाटून देण्यात आली. छत्रपती शिवाजी महाराजांच्या राज्याभिषेकावेळी महाराणी म्हणून सोयराबाई आणि युवराज म्हणून छत्रपती संभाजीराजे महाराजांचा ही अभिषेक करण्यात आला.

भवानी मातेच्या दर्शनासाठी तुळजापूर येथे महाराजांना जाणे शक्य नव्हते. म्हणून ते प्रतापगडवरील प्रतिष्ठापना केलेल्या भवानीमाता देवीच्या दर्शनासाठी गेले. त्यावेळी सखा मण सोन्याची छत्री भवानी मातेस अर्पण केली. २१ मेला पुण्या रायगडावर ते धार्मिक विधीत गुंतून गेले. महाराजांनी २८ मेला प्रायश्चित्त केले. जानवे परिधान केले. दुसऱ्या दिवशी दोन राण्यांबरोबर पुन्हा विवाह विधी केला. त्यावेळी गागाभट्टाना ७०००० होन तर इतर सर्व ब्राह्मणांना मिळून १७००० होन दक्षिणा दिली. दुसऱ्या दिवशी महाराजांची सोने, चांदी, तांबे, जस्त, कथील, शिसे आणि लोखंड अशा सात धातूंनी वेगवेगळी तुला झाली. याशिवाय वस्त्र, कापूर, मीठ, पिढे, मसाले, लोणी, गुळ, वेडे इत्यादींच्या तुला झाल्या. छत्रपती शिवाजीराजे भोसले यांच्या शिवराज्याभिषेकाची तयारी कितीतरी महिने आधी सुरू झाली होती. राज्याभिषेकासाठी निश्चित अशी कोणती परंपरा नव्हती. प्राचीन परंपरा आणि राजनीतीवरील ग्रंथातून काही विद्वानांनी प्रथा-परंपरांचा अभ्यास केला. शिवराज्याभिषेकासाठी शत्रिय कुल शोभून मेवाड सिसोदिया वंशावळी काढण्यात आली. महाराजांचा वंश सिसोदिया वंश झाल्याने शिवराज्याभिषेकासाठी देशातील कानाकोपऱ्यांतून ब्राह्मणांना आमंत्रण देण्यात आले होते. सरदार राज्यातील श्रीमंत गणमान्य व्यक्ती, दुसऱ्या राज्यांचे प्रतिनिधी, विदेशी व्यापारी आणि सामान्य जनता असे सर्वच या सोहळ्याला उपस्थित झाले होते. प्रत्येक दिवशी एका धार्मिक विधीत आणि संस्कारात छत्रपती शिवाजी महाराज गढून गेले होते. छत्रपती शिवाजी महाराजांनी सर्वप्रथम आपली आई जिजाबाई यांचे आशीर्वाद घेतले.

६ जून १६७४ ला राज्याभिषेक झाला. या दिवशी पहाटे उठून, मंत्रोच्चार आणि संस्काराबरोबर आंधोळ करून, कुलदैवतेला स्मरून, राज्याभिषेक सुरू झाला. गागाभट्ट आणि इतर ब्राह्मणांना यावेळीही आभूषणे आणि वस्त्रे भेट देण्यात आली. यावेळी छत्रपती शिवाजी महाराजांनी शुभ वस्त्र परिधान केले होते. गळ्यात फुलांच्या माळा घातलेल्या होत्या. राज्याभिषेकात राजाचा अभिषेक आणि डोक्यावर छत्र धरणे हे दोन प्रमुख विधी होते. सोन्याचे महत्त्वाच्या मिरवणुका महाराज बसले. शेजारी उपण्याला साडीचे टोक बांधलेली सोयराबाई दुसऱ्या मंचावर, तर बाल संभाजीराजे मागे बसले होते. अष्टप्रधान मंडळातील आठ प्रधान गंगेसारख्या विविध नद्यांतून आणलेले पाण्याचे जलकुंड घेऊन उभे होते. त्यानंतर ते जलकुंडांनी छत्रपती शिवाजी महाराजांवर अभिषेक केला. त्यावेळी मंत्रोच्चारण केले जात होते आणि वाद्य वाजविली जात होती. सुवासिनींनी पंचरात्री ओवाळली. यानंतर



### आज शिव राज्याभिषेक दिन

छत्रपती शिवाजी महाराजांनी लालरंगाचे वस्त्र परिधान केले. जडजवाहिर, अलंकार परिधान केले. गळ्यात फुलांचे हार घातले. एक राज मुकुट घातला. आपल्या ढाल तलवार आणि धनुष्यबाणाची पूजा केली. मुहूर्ताच्या वेळी राजसिंहासनाच्या दालनात प्रवेश केला.

राज्याभिषेकाचे दालन हिंदू परंपरेनुसार ३२ शकुन चिन्हांनी सजवलेले होते. कृष्णाची अनंत सभासद यांनी लिहिलेल्या ग्रंथात आलेले वर्णन - ३२ मण सोन्याचे (१४ लाख रुपये मूल्य असलेले) भव्य सिंहासनाच्या पद्याने मढवलेले होते. छत्रपती शिवाजी महाराज सिंहासनावर आरूढ झाले. सोळा सवाष्णींनी त्यांना ओवाळले. ब्राह्मणांनी मोठ्या स्वरात मंत्रांचे उच्चारण केले. प्रजेने महाराजांना आशीर्वाद दिला. 'शिवराज की जय', 'शिवराज की जय'च्या घोषणा दिल्या गेल्या. सोन्याचांदीची फुले उधळली गेली. विविध तालवाद्य-सुवाद्यांच्या जयघोषात आसमंत भरून गेले. ठरल्याप्रमाणे प्रत्येक गडावरून तोफा डागल्या गेल्या. मुख्य पुरोहित गागाभट्टांनी पुढे येऊन राजांच्या डोक्यावर मोत्याची झालर ठेवत 'शिवछत्रपती' म्हणून उच्चार केला. राजे छत्रपती शिवाजी महाराजांनी सर्व जनांना खूप धन भेट म्हणून दिले. त्यांनी एकूण सोळा प्रकारचे महादान केले. त्यानंतर विविध मंत्रिगणांनी सिंहासनापुढे जाऊन राजांना अभिवादन केले. छत्रपतींनी त्यांना या प्रसंगी विविध पदे, नियुक्तिपत्रे, धन, घोडे, हत्ती, रत्ने, वस्त्रे, शस्त्रे दान केली. हे सर्व सकाळी आठ वाजेपर्यंत संपले. समारंभ संपल्यावर, छत्रपती शिवाजी महाराज पहिल्यांदा एका देखण्या घोड्यावर स्वार होऊन गजदीश्वर मंदिराकडे गेले. हत्तीवर स्वार होऊन त्यांची मिरवणूक रायगडावर निघाली. इतर दोन हत्तींवर जरीपटका आणि भगवा झेंडे घेऊन सैन्याचे प्रतिनिधी होते. सोबत अष्टप्रधान आणि इतर सैन्य होते. रायगडावर ही मिरवणूक जात असताना सामान्य जनांनी फुले, चुरमुप, उधळले, दिवे ओवाळले. रायगडावरील विविध मंदिरांचे दर्शन घेऊन महाराज महालात परतले.

#### अष्टप्रधान मंडळ

राज्याभिषेकावेळी शिवाजी महाराजांनी अष्टप्रधान मंडळातील मंत्र्यांना संस्कृत नावे दिली आणि ही पदे वंशपरंपरात न ठेवता मंत्र्यांच्या कर्तबगारीवर ठरण्यात येत असत.

- १) पंतप्रधान (पेशवा) - सर्वोच्च मंत्रीपद मोरोपंत त्रिंबक पिंगळे
- २) पंत अमात्य - रामचंद्र नीळकंठ
- ३) पंत सचिव सुरगुणीस - अनाजीपंत दत्तो
- ४) मंत्री वाकनीस - दत्ताजी पंत त्रिंबक
- ५) सेनापती सरनौबत - हंबीरराव मोहिते
- ६) पंत सुमंत (डाबिर) - रामचंद्र त्रिंबक
- ७) न्यायाधीश - निराजपंत रावजी
- ८) पंडितराव दानाध्यक्ष (सद्र-मुहत्तसिब) - मोरेश्वर पंडित

## महागावात घरफोडीचा उलगडा; एक आरोपी अटकेत

प्रतिनिधी ६ जून

**महागाव / यवतमाळ :** फुकट नगर येथे महिनाभरापूर्वी घडलेल्या घरफोडी प्रकरणाचा स्थानिक गुन्हे शाखेने (एलसीबी) यशस्वी उलगडा केला आहे. या प्रकरणात एका आरोपीला अटक करण्यात आली असून चोरीस गेलेला सुमारे ३० हजार रुपयांचा मुद्देमालाही जप्त करण्यात आला आहे.



महागाव पोलिस ठाण्याच्या हद्दीतील फुकट नगर येथे १ ते ३ मे २०२६ या कालावधीत अज्ञात चोरट्यांनी घरफोडी करून दोन सीपीयू, संगणक मॉनिटर, प्रिंटर, कीबोर्ड व अन्य साहित्य असा २९ हजार ४५० रुपयांचा ऐवज लंपास केला होता. याप्रकरणी महागाव पोलिस ठाण्यात गुन्हा दाखल करण्यात आला होता.

दरम्यान, गुन्हाचा तपास सुरू असताना स्थानिक गुन्हे शाखेच्या पथकाला गोपनीय माहितीदाराकडून संशयिताबाबत माहिती मिळाली. त्यानुसार पोलिसांनी सूरज प्रकाश पवार (वय २३, रा. फुकट नगर, महागाव) याला ताब्यात घेऊन चौकशी केली.

सुरुवातीला त्याने दिशाभूल करण्याचा प्रयत्न केला. मात्र, पोलिसांच्या सखोल चौकशीत त्याने गुन्हाची कबुली दिली. पवार याने संजय गायकवाड, अमोल पाटील आणि सार्थक काळे यांच्या मदतीने घरफोडी केल्याचे सांगितले. त्याच्या माहितीनुसार पोलिसांनी चोरीस गेलेले दोन सीपीयू, मॉनिटर, प्रिंटर, कीबोर्ड आणि माऊस असा सुमारे ३० हजार रुपयांचा मुद्देमाला हस्तगत केला. या कारवाईमुळे घरफोडी प्रकरणाचा उलगडा झाला असून उर्वरित आरोपीचा शोध सुरू असल्याची माहिती पोलिसांनी दिली.

## अकोल्यात उद्यापासून 'श्रीमद् भागवत कथा ज्ञानयज्ञ सप्ताह'चा मंगलारंभ

देशमुख परिवारातर्फे भव्य धार्मिक सोहळ्याचे आयोजन अधिकमासाच्या पावन पर्वावर अकोल्यात सुश्राव्य कथेची अमृतगंगा !

प्रतिनिधी ६ जून

**अकोला:** परमपूज्य स्व. श्री पुंडलिकराव बंकराव देशमुख (अण्णासाहेब) यांच्या पावन स्मृतीप्रत्यर्थ अकोला शहरात भव्य 'श्रीमद् भागवत कथा ज्ञानयज्ञ सप्ताहाचे' आयोजन करण्यात आले आहे. पुरुषोत्तम (अधिक) मासाचे अत्यंत पवित्र औचित्य साधून आयोजित हा धार्मिक सोहळा रविवार, ७ जून ते शनिवार, १३ जून या कालावधीत गोरक्षण रोडवरील 'गोकुल धाम' येथे पार पडणार आहे. या कथेचे सुश्राव्य वाचन अकोल्याचे प्रसिद्ध ज्योतिषाचार्य आणि वेद परायण कथा वाचक पं. सुदर्शनजी शर्मा



'शास्त्री' हे आपल्या अमृतवाणीतून करणार आहेत. कथेच्या प्रथम दिवशी, म्हणजेच उद्या रविवार, ७ जून रोजी अत्यंत मंगलमय आणि भक्तीमय वातावरणात या ज्ञानयज्ञाचा शुभारंभ होणार आहे. या मंगल सोहळ्याचा प्रारंभ गोरक्षण

संस्थेपासून निघणाऱ्या भव्य नयनरम्य शोभायात्रेने सकाळी ९ वा. होईल. हरिनामाचा गजर, टाळ-मृदंगाच्या तालावर ही शोभायात्रा दत्तकालीनी येथील कथा स्थळापर्यंत मार्गक्रमण करेल. प्रथम दिवसाचे मुख्य धार्मिक प्रसंगात दुपारी ३ ते ६ वा वेळेत

मुख्य कथेला सुरुवात होईल. कथेच्या प्रथम चरणात भागवत महात्म्य, भक्तीदेवी अवतरण, मंगलाचरण आणि व्यास नारद चरित्र या अत्यंत महत्त्वाच्या प्रसंगांचे रसग्रहण भाविकांना करता येईल. गोरक्षण रोडवरील साई मंदिराच्या मागे असलेल्या दत्त

कालीनीत गोकुळ धाम उभारण्यात आले आहे. या सात दिवसीय सोहळ्यात रोज विविध प्रासंगिक उत्सववदेव-अवतार सोहळे साजरे केले जाणार आहेत. अधिक मासातील भागवत श्रवण हे अनंत पटीने पुण्य फलदायी मानले गेले आहे. तरी या परम पवित्र ज्ञानयज्ञात

अकोल्यातील आणि परिसरातील सर्व भाविक भक्तांनी सपरिवार व इष्टमित्रांसह उपस्थित राहून कथा श्रवणाचा आणि दर्शनाचा परम लाभ घ्यावा, असे भावपूर्ण व सस्नेह आवाहन आयोजक देशमुख परिवारातर्फे करण्यात आले आहे.

## आंतरराष्ट्रीय स्पर्धेत खामगावच्या रुचिता पांडुरंग धंदरचे सुयश

प्रतिनिधी ६ जून

**खामगाव :** १९ मे रोजी मुंबई येथे आयोजित करण्यात आलेल्या Agentforce World Tour Mumbai Hackathon या आंतरराष्ट्रीय स्पर्धेत खामगाव येथील रुचिता पांडुरंग धंदर हिने विजेता पद प्राप्त केले आहे. या स्पर्धेत जगभरातील अनेक स्पर्धक सहभागी झाले होते. त्यापैकी ३७५ स्पर्धकांची निवड करण्यात आली होती. रुचिताने तयार केलेला एआय प्रोजेक्ट अॅप हा सर्वोत्कृष्ट ठरला आणि रुचिता अंतिम फेरीत यशस्वी ठरली. या स्पर्धेतील सर्वात विशेष बाब म्हणजे रुचिताने केलेले उत्कृष्ट (Presentation) तिच्या आत्मविश्वासापूर्ण मांडणीने, विषयावरील सखोल ज्ञानाने आणि प्रभावी सादरीकरण संवादाकौशल्याने परीक्षकांना प्रभावित केले. विविध मूल्यांकन



फेच्या, प्रश्नोत्तरे आणि कठोर परीक्षणानंतर रुचिताने आपल्या प्रथम क्रमांक पटकावला. संपूर्ण जगातील स्पर्धकांसमोर आपल्या कल्पना प्रभावीपणे मांडून बंदली करण्यात आली आहे. पोलिस निरीक्षक दिनेश दहातोडे आणि विशेष शाखेचे पोलिस निरीक्षक अतुल वर यांची गुन्हे शाखेत बदली करण्यात आली आहे. पोलिस आयुक्तांनी गुन्हे शाखेची युनिट १ आणि युनिट २ मध्ये विभागणी केली आहे. पोलिस आयुक्तांनी जाहीर केलेल्या बदलीच्या यादीत कोतवालीचे पोलिस निरीक्षक मनोहर कोटनारके यांचाही समावेश आहे.

## पोलीस आयुक्तालय हद्दीतील 22 पोलीस निरीक्षकांच्या बदल्या

प्रतिनिधी ६ जून

**अमरावती :** पोलीस आयुक्त राकेश ओला यांनी शुक्रवारी रात्री उशिरा २२ पोलीस निरीक्षकांच्या बदल्या केल्या. गुन्हे शाखेचे प्रभारी असलेले पोआय संदीप चव्हाण यांची राजापेट पोलीस ठाण्यात बदली करण्यात आली आहे. नांदगाव पेठचे पोलिस निरीक्षक दिनेश दहातोडे आणि विशेष शाखेचे पोलिस निरीक्षक अतुल वर यांची गुन्हे शाखेत बदली करण्यात आली आहे. पोलिस आयुक्तांनी गुन्हे शाखेची युनिट १ आणि युनिट २ मध्ये विभागणी केली आहे. पोलिस आयुक्तांनी जाहीर केलेल्या बदलीच्या यादीत कोतवालीचे पोलिस निरीक्षक मनोहर कोटनारके यांचाही समावेश आहे.



ओला यांनी सात सहायक पोलीस निरीक्षकांच्याही बदल्या केल्या आहेत. ज्यामध्ये कंट्रोल रूममधील राहुल राऊत यांची अॅप्लिकेशन शाखेत, वाळगावचे सचिन इंगळे यांची बडनेरा येथे, बडनेराचे संदीप हिवाळे यांची गाडगे नगर येथे, नागपुरी गेटचे अनंत ठाकरे यांची नांदगाव पेठ येथे, डायल ११२ रचा दिपाली राऊत यांची गाडगे नगर येथे, सिटी कोतवालीतील निरंजना उमाळे यांची फेजरपुरा येथे बदली करण्यात आली. सीपी ओला यांनी शहरात कार्यरत असलेल्या २८ पीएसआयच्याही बदल्या केल्या. यामध्ये अनेक पोलीस ठाण्यांतील अधिकाऱ्यांचा समावेश आहे.

नागपुरी गेटचे ठाणेदार हनुमंत उरलगोंडगवार यांना बडनेरा येथे, वाहतूक विभागाच्या रीता उईके यांना वळगाव येथे, वळगावचे वैभव पानसरे यांना वाहतूक विभागात, तर बडनेराचे सुनील चव्हाण यांना विशेष शाखेत पाठवण्यात आले आहे. दहशतवाद विरोधी पथकाच्या सीमा दातळकर यांना खोलापुरी गेटचे प्रभारी, फेजरपुरा येथील रोशन सिरसाट यांना कोतवाली, राजापेटचे पुनित कुलट यांना नांदगाव पेठेचे प्रभारी, भातकुलीचे रवी राजुलवार यांना फेजरपुरा प्रभारी करण्यात आले. बडनेराच्या या कालावधीत दुय्यम पोलीस निरीक्षक प्रफुल्ल गीते यांची भात कुली येथे, गुन्हे शाखेचे संदीप चव्हाण यांची राजापेट येथे,

नांदगाव पेठ येथील दिनेश दहातोडे यांची गुन्हे शाखा युनिट १ येथे, विशेष शाखेचे अतुल वर यांची गुन्हे शाखा युनिट २ येथे, भरोसा सेलच्या दीप्ती ब्राह्मणे यांची वाहतूक विभागात, फेजरपुरा येथील निलेश गबादे यांची वाहतूक विभागात, वाहतूक विभागाच्या ज्योती विल्हेकर यांची भरोसा सेल येथे, प्रवीण वांगे यांची शार्थक गुन्हे सेल येथे, राजेंद्र होळकर यांच्याकडे बडनेरा दुय्यमची जबाबदारी, सिटी कोतवाली येथील राजेंद्र पांडे यांच्याकडे सिटी कोतवाली दुय्यमची जबाबदारी, आणि खोलापुरी गेटचे ठाणेदार दिलीप वडगावकर यांच्याकडे नियंत्रण कक्षाची जबाबदारी देण्यात आली.

## खरीप हंगामात युरियाचा पुरेसा साठा उपलब्ध

प्रतिनिधी ६ जून

**अकोला :** खरीप हंगामाच्या पार्श्वभूमीवर अकोला जिल्ह्यात युरिया खताचा पुरेसा साठा उपलब्ध करून देण्यासाठी प्रशासनामार्फत सातत्याने पाठपुरावा करण्यात येत आहे. त्यानुसार येत्या पाच दिवसांत जिल्ह्यासाठी एकूण ७,१०१ मे.टन युरिया खत उपलब्ध होणार आहे. अकोला जिल्ह्यात येत्या पाच दिवसांत ७,१०१ मे.टन युरिया खत उपलब्ध होणार यामध्ये एनएफएल कंपनीचा १,९७६ मे.टन, आरसीएफ कंपनीचा २,६०० मे.टन तसेच संरक्षित खत साठा (बफर स्टॉक) २,४५० मे.टनपैकी १,२२५ मे.टन असा एकूण ५,८०१ मे.टन युरिया खताचा साठा येत्या तीन दिवसांत

जिल्ह्यात उपलब्ध होणार आहे. तसेच त्यानंतर नर्मदा बायो केम कंपनीचा १,३०० मे.टन युरिया खत साठा देखील जिल्ह्यात दाखल होणार आहे. त्यामुळे जिल्ह्यातील सर्व तालुक्यांसाठी मोठ्या प्रमाणात युरिया खत उपलब्ध करून देण्यात येत आहे. जिल्ह्यास मंजूर असलेल्या आवंटनानुसार आवश्यक खतसाठा वेळेत उपलब्ध व्हावा यासाठी कृषी आयुक्तालय स्तरावर सातत्याने पाठपुरावा सुरू आहे. त्यामुळे शेतकऱ्यांनी युरिया खताच्या उपलब्धतेबाबत चिंता न करता आवश्यकतेनुसारच खत खरेदी करावे. जास्तीचे अथवा आगाऊ खत खरेदी करणे टाळावे, असे आवाहन जिल्हा प्रशासन व कृषी विभागामार्फत करण्यात येत आहे.

## 8 जूनपासून मृग नक्षत्राचा प्रारंभ ; शेतकऱ्यांना पावसाची प्रतीक्षा

प्रतिनिधी ६ जून

**मानोरा :** सृष्टीच्या अखंड ऋतू निसर्गचक्रानुसार परिवर्तनाची प्रक्रिया सुरू असून यंदाचा खरीप हंगामही आता अगदी दारात येऊन ठेपला आहे. शेतकऱ्यांसाठी अत्यंत महत्त्वाचे मानले जाणारे रोहिणी नक्षत्र ७ जून रोजी समाप्त होत असून ८ जूनपासून मृग नक्षत्राचा प्रारंभ होणार आहे. ग्रामीण भागात पारंपरिक पंचांग आणि नक्षत्रांच्या आधारे हवामानाचा अंदाज घेण्याची प्रथा आजही कायम असून मृग नक्षत्राचे वाहन यंदा 'बेडूक' असल्याचे ज्योतिष

अभ्यासकांकडून सांगितले जात आहे. त्यामुळे पावसाबाबत शेतकऱ्यांमध्ये आशावादी वातावरण निर्माण झाले आहे. मानोरा तालुक्यातील शेतकरी सध्या खरीप हंगामाच्या पूर्वतयारीत व्यस्त असून शेतशिंवारात मशागतीची कामे अंतिम टप्प्यात पोहोचली आहेत. तालुक्यात मुख्यत्वे कापूस, सोयाबीन, तूर, मिरची, हळद तसेच इतर नगदी व खाद्य पिकांची लागवड केली जाते. गेल्या काही दिवसांपासून तापमानात वाढ झाली असली तरी अधूनमधून ढगाळ वातावरण निर्माण होत असल्याने शेतकरी पावसाच्या

आगमनाकडे आशेने पाहत आहेत. सिंचनाची सुविधा उपलब्ध असलेल्या शेतकऱ्यांनी आपल्या शेतजमिनी पेरणीसाठी सज्ज केल्या आहेत. काही भागांत कपाशीची धूळ पेरणी सुरू झाल्याचे चित्र दिसून येत आहे. तर कोरडवाहू शेती करणारे शेतकरी मात्र पहिल्या दमदार पावसाच्या प्रतीक्षेत आहेत. पावसाच्या आगमनानंतरच मोठ्या प्रमाणावर सोयाबीन, तूर आणि इतर खरीप पिकांच्या पेरण्या सुरू होतील, अशी परिस्थिती आहे. सध्या शेतशिंवारात ट्रॅक्टर, नांगर, वखर, रोटाक्टेर यांची लागवड वाढली असून शेतकरी व शेतमजूर

कामात गुंतलेले दिसत आहेत. अनेक ठिकाणी शेतजमिनीची मशागत, बांध दुरुस्ती, खत व बियाण्यांची खरेदी यासारखी कामे सुरू आहेत. जून महिन्याचा पहिला आठवडा संपत आला असला तरी यावर्षी भारतीय हवामान विभागासह विविध हवामान तज्ज्ञ संस्थांनी मान्सून सामान्य राहण्याची शक्यता व्यक्त केली असली तरी जागतिक स्तरावरील हवामानातील बदल, एल निनोचा संभाव्य प्रभाव आणि पावसाच्या वितरणातील अनिश्चितता यामुळे शेतकरी सावध पवित्रा घेत आहेत. पावसाचे प्रमाण, कालावधी आणि वितरण

लक्षात घेऊनच पीक निवडीचे नियोजन केले जात असल्याचे कृषी तज्ज्ञ सांगतात. अद्याप समाधानकारक पाऊस झालेला नाही. त्यामुळे कोरडवाहू भागातील शेतकऱ्यांची चिंता वाढताना दिसत आहे. गावागावातील चावड्यांवर, चौकांमध्ये आणि शेतांच्या बांधावर यंदाच्या पावसाबाबत तसेच कोणते पीक अधिक फायदेशीर ठरेल याबाबत चर्चा रंगताना दिसत आहेत. बियाणे, खतांचे दर, बाजारभाव आणि हवामानाचा अंदाज हेच सध्या शेतकऱ्यांच्या चर्चेचे प्रमुख विषय ठरत आहेत.

## अकरावीच्या प्रवेश अर्जात दुरुस्तीची विद्यार्थ्यांना संधी

प्रतिनिधी ६ जून

**अकोला :** अकरावी ऑनलाईन प्रवेश प्रक्रियेदरम्यान अर्जात चुकीची माहिती भरल्यामुळे प्रवेश नाकारल्या गेलेल्या विद्यार्थ्यांना शिक्षण संचालनालयाने मोठा दिलासा दिला

आहे. विद्यार्थ्यांचे शैक्षणिक नुकसान टाळण्यासाठी त्यांना अर्जातील चुका दुरुस्त करण्याची आणखी एक संधी देण्याचा निर्णय शिक्षण संचालनालयाने घेतला आहे. यासंदर्भातील मार्गदर्शक सूचना राज्यातील सर्व विभागीय शिक्षण उपसंचालक, शिक्षणाधिकारी, शिक्षण निरीक्षक आणि कनिष्ठ महाविद्यालयांच्या प्राचार्यांना जारी करण्यात आल्या आहेत. नुकतीच अकरावी प्रवेश प्रक्रियेची पहिली फेरी पार पडली. मात्र, या फेरीदरम्यान अनेक विद्यार्थ्यांनी अर्ज भरताना तांत्रिक किंवा मानवी चुका केल्याचे समोर आले.

## रक्तदान शिबिरे आयोजित करणे ही काळाची गरज - आ. नितीन देशमुख

प्रतिनिधी ६ जून

**अकोट :** वाढत्या लोकसंख्येसह अपघात, शस्त्रक्रिया व विविध आजारांमुळे रक्ताची गरज दिवसेंदिवस वाढत आहे. आधुनिक विज्ञानाने मोठी प्रगती केली असली तरी रक्ताला अद्याप कोणताही पर्याय उपलब्ध झालेला नाही. त्यामुळे रक्तदान ही केवळ सामाजिक जबाबदारी नसून मानवतेची सेवा असल्याचे प्रतिपादन शिवसेना उपनेते तथा आमदार नितीन देशमुख यांनी केले. आमदार नितीन देशमुख



यांच्या वाढदिवसानिमित्त शहरातील अग्रसेन भवन येथे शिवसेना उपजिल्हाप्रमुख दिलीप बोचे यांच्या पुढाकारानुसार शिवसेनेच्या वतीने शुक्रवारी रक्तदान शिबिराचे आयोजन करण्यात आले होते. या शिबिरात १२१ रक्तदात्यांनी रक्तदान करून

सामाजिक बांधिलकीचे दर्शन घडविले. शिबिराचे उद्घाटन माजी आमदार संजय गावंडे यांच्या हस्ते छत्रपती शिवाजी महाराज यांच्या प्रतिमेचे पूजन करून करण्यात आले. या कार्यक्रमास जिल्हाप्रमुख मुकेश मुरुमकार, उपजिल्हाप्रमुख दिलीप बोचे,

तालुकाप्रमुख अविदादा गावंडे, जिल्हा महिला संघटिका मायाताई म्हैसने, जिल्हा समन्वयक शाम गावंडे, प्रा. अतुल म्हैसने, नगरसेविका विजयाताई बोचे, वैद्यकीय आघाडीचे जिल्हाध्यक्ष रोशन पर्वतकर, अकोला शहर प्रमुख राहुल कराळे, माजी नगरसेवक गणेश बरेठिया, सामाजिक कार्यकर्ता बादल अहिर, माजी नगराध्यक्ष मनीषाताई मते, डॉ. प्रशांत अढाऊ, डॉ. गजानन महल्ले, डॉ. गुंजन वालसिंगे, सुरेश मामा बोडे, विजयाताई चौधरी, माधव अनासने, पत्रकार संजय आठवले, मुकुंद कोरडे

यांच्यासह विविध क्षेत्रातील मान्यवर उपस्थित होते. कार्यक्रमाचे प्रास्ताविक रामदास मंगळे यांनी केले, तर सूत्रसंचालन प्रकाश गायकी यांनी केले. शिबिराच्या यशस्वीतेसाठी दिलीप बोचे, अविदादा गावंडे, सुनील रंढे, अक्षय घायल यांच्यासह शिवसेनेच्या असंख्य पदाधिकारी व कार्यकर्त्यांनी परिश्रम घेतले. रक्तसंकलनाची जबाबदारी शासकीय वैद्यकीय महाविद्यालय व सर्वोपचार रुग्णालय, अकोला तसेच अकोला डायग्नोस्टिक ब्लड सेंटर यांच्या पथकांनी सांभाळली.

**शिवशिल्पाभिषेक**  
सोहळा निमित्त सर्वना हादिक शुभेच्छा

Contact Us :  
+91 9075019772 | +91 9075012854

**RRC BROADBAND**

## रोहिणी नक्षत्रात पावसाची हुलकावणी

**अमरावती :** पावसाळ्याला रोहिणी नक्षत्रापासून प्रारंभ होत असला तरी अमरावतीत एक दिवस पावसाने झलक दाखविल्यानंतर हुलकावणी दिल्याने शेतकऱ्यांच्या नजरा आता आकाशाकडे लागल्या आहेत. दोन दिवसांनंतर मृग नक्षत्राला प्रारंभ होणार असून, निदान यावेळी तरी पावसाने चांगली हजेरी लावावी, अशी अपेक्षा

शेतकरी वर्गाकडून करण्यात येत आहे. सध्या शेतकऱ्यांनी शेतीची मशागत पूर्ण केली असून, बहुतांश शेतकऱ्यांनी खते, बियाणे यांचीही व्यवस्था करून ठेवली आहे. चांगला पेरणीयोग्य पाऊस झाला की पेरणीला सुरुवात करण्याच्या तयारी सध्या शेतकरी आहेत.

# मॉसिकॉलची जमीन शासनाकडे हस्तांतरित करा- महसूलमंत्री ना. बावनकुळे

प्रतिनिधी ६ जून

आ. सुलभा खोडके यांनी सुचविला पर्याय, महसूल मंत्रालयात झालेल्या बैठकीत चर्चा

**अमरावती :** येथील 'मॉसिकॉल' (MOSICOL) कारखान्याची मालकीदार २५ एकर जमीन खाजगी विक्रीस काढण्याऐवजी सार्वजनिक आरक्षणासाठी राखून ठेवण्याबाबत अमरावतीच्या आमदार सुलभा संजय खोडके यांनी राज्याचे महसूल मंत्री नामदार चंद्रशेखर बावनकुळे यांना पत्र दिले होते. त्या अनुषंगाने ३ जून रोजी महसूल मंत्रालय मुंबई येथे झालेल्या बैठकीमध्ये मॉसिकॉलची जमीन शासनाकडे हस्तांतरित करण्याबाबत महसूलमंत्री ना.



चंद्रशेखर बावनकुळे यांनी आदेश दिले. तसेच सदर जमीन खाजगी विक्रीस न काढता सार्वजनिक हिताच्या दृष्टीने आरक्षित ठेवण्याबाबत विविध पर्यायांचा सविस्तर आढावा घेण्यात आला.

कापूस पणन महासंघाच्या अखत्यारीत असलेल्या महाराष्ट्र राज्य तेलबियाणे वाणिज्य आणि औद्योगिक महामंडळ मर्यादित (मॉसिकॉल) या कारखान्याची सुमारे २५ एकर मोठ्या जमीन ही शहराच्या मध्यवर्ती व मोठ्याच्या ठिकाणी उपलब्ध आहे. अमरावती शहराचा वाढता विस्तार लक्षात घेता सार्वजनिक वापरासाठी अथवा शासकीय कारणास्तव उपयोगात आणण्यासाठी शहराच्या मध्यभागात कुठेही जागा उपलब्ध नाही. म्हणून मॉसिकॉलची जागा एक चांगला पर्याय असून

शहराच्या दीर्घकालीन विकासाला चालना मिळेल आणि नागरिकांच्या हिताचे रक्षण होईल, या दृष्टीने आ. सुलभाताई खोडके यांनी मॉसिकॉलच्या जागेवर सार्वजनिक आरक्षण वापरासंदर्भात अनेक पर्याय सुचविले आहेत. २२ एप्रिल २०२६ रोजी राज्याचे महसूल मंत्री ना. चंद्रशेखर बावनकुळे यांना पत्र देऊन आपल्या दालनात बैठक लावण्याची मागणी आ. खोडके यांनी केली होती, हे विशेष. त्या अनुषंगाने ३ जून रोजी महसूल मंत्रालय मुंबई येथे झालेल्या बैठकीमध्ये ना. चंद्रशेखर

आ. संजय खोडके यांच्या लक्षवेधी सूचनेवरून निविदा प्रक्रिया रद्द !

मॉसिकॉल संस्थेची जागा १९९३ ला कॉटन फेडरेशनकडे हस्तांतरित झाल्यानंतर कॉटन फेडरेशनने अधिक भागभांडवल प्राप्त करण्याचे अनुषंगाने अमरावती येथील मॉसिकॉलची २५ एकर शासकीय जागा विक्री करण्यासंदर्भात दोनवेळा निविदा प्रक्रिया जारी केली होती. मॉसिकॉलची जागा कोणत्याही परिस्थितीत अमरावतीकर जनता विकू देणार नसून, तसे झाल्यास अमरावतीमध्ये नागरिकांचा असंतोष वाढेल, म्हणून मॉसिकॉलची जागा विक्रीसाठी काढण्यात आलेली निविदा प्रक्रिया रद्द करून ही जागा शासकीय कारणास्तव आरक्षित करण्याबाबत शासनाने तातडीने कार्यवाही करण्याची लक्षवेधी महाराष्ट्र विधान परिषद सदस्य आ. संजय खोडके यांनी गेल्या १३ मार्च २०२६ रोजी अर्थसंकल्पीय अधिवेशनात मांडली होती. यावर उत्तर देताना मंत्री जयकुमार रावल यांनी अमरावतीमधील नागरिकांच्या जनहिताची भावना लक्षात घेता मॉसिकॉलच्या अमरावती जमिनी विक्रीकरिता जानेवारी २०२६ मध्ये राबविण्यात आलेली निविदा प्रक्रिया शासनाच्या वतीने रद्द करण्यात आली. हे विशेष.

## हिंदू महासंमेलनाची यशस्वीरित्या सांगता २२.२१ लाखांच्या मालमत्ता कर थकबाकीपोटी मालमत्ता सील

प्रतिनिधी ६ जून



**अमरावती:** राष्ट्रीय स्वयंसेवक संघाच्या (RSS) १०० व्या वर्धापन दिनानिमित्त, समाजसेवक चंद्रकुमार जाजोदिया, उर्फ लप्पीभैया यांनी कटोरा नाका येथील स्वामी विवेकानंद चौकात सायंकाळी ५:०० ते रात्री ९:०० या वेळेत एका भव्य हिंदू महासंमेलनाचे आयोजन केले. या कार्यक्रमादरम्यान, सुमारे २८० भक्तांना प्रसाद म्हणून भगवान कृष्णाचे चित्र देण्यात आले. सायंकाळी, रथानुसार एका भव्य हिंदू संमेलनाचे आणि धर्म जागरण कार्यक्रमाचे आयोजन करण्यात आले होते. ज्यात मोठ्या संख्येने स्थानिक नागरिक आणि

भक्तांनी सहभाग घेतला. या संमेलनात इस्कोनचे पूज्य मधुपती महाराज जी यांची विशेष उपस्थिती होती. त्यांनी भक्तांना सनातन संस्कृती, धर्म, सेवा आणि राष्ट्र उभारणी यावर प्रेरणादायी मार्गदर्शन केले. या कार्यक्रमातील प्रमुख सहभागींमध्ये रमेश भोसले, मीनाक्षी यादव, चंद्रकांत पाटील, सुमित पाटील, सुजाता आर. पाटील, नितीन रावत, राकेश जयस्वाल, आर. के. यांचा समावेश होता. वानखेडे, दादासाहेब आंबेडकर, अमित खरावी आणि अलकाताई त्रिपाठी यांच्यासह मोठ्या संख्येने भक्त आणि स्थानिक नागरिक उपस्थित होते. लष्कीभाई आणि त्यांच्या संपूर्ण टीमने या यशस्वी कार्यक्रमासाठी विशेष योगदान आणि सहकार्य दिले. उपस्थित भक्तांनी या कार्यक्रमाला हिंदू समाजाची एकता, सांस्कृतिक जागृती आणि सामाजिक सलोखा दृढ करणारा एक महत्त्वाचा कार्यक्रम म्हणून गौरवले.

प्रतिनिधी ६ जून

अमरावती महानगरपालिकेची धडक कारवाई; थकबाकीदारांवर कठोर भूमिका



**अमरावती:** अमरावती महानगरपालिका आयुक्त वर्षा लड्डा यांच्या निर्देशानुसार शहरातील मालमत्ता कर थकबाकीदारांवर सुरू असलेल्या विशेष वसुली मोहिमेला अधिक गती देण्यात आली असून, त्याचाच एक भाग म्हणून आज मध्य शोण क्र. २ अंतर्गत राजापेट परिसरात मोठी वसुली कारवाई करण्यात आली. मालमत्ता कराची तब्बल २२ लाख २१ हजार १२६ रुपये इतकी थकबाकी असलेल्या मालमत्ता महानगरपालिकेच्या पथकाने सील केले. महानगरपालिका प्रशासनाकडून मिळालेल्या माहितीनुसार, मध्य शोण क्र. २

अंतर्गत वार्ड क्रमांक ५ मधील मालमत्ता क्रमांक १३९०/१३९०/१ या मालमत्तेवर दीर्घकाळापासून मालमत्ता कराची मोठी थकबाकी प्रलंबित होती. संबंधित मालमत्ताधारकांना वेळोवेळी कर भरण्यासाठी नोटिसा बजावण्यात आल्या होत्या. तसेच थकबाकी

सेवांसाठी मालमत्ता कर हा महानगरपालिकेच्या उत्पन्नाचा महत्त्वाचा स्रोत मानला जातो. त्यामुळे मोठ्या प्रमाणात थकबाकी असलेल्या मालमत्तांवर प्रशासन विशेष लक्ष ठेवून आहे. मालमत्ता कराची थकबाकी वसुली करण्यासाठी महानगरपालिकेने विविध उपाययोजना राबविल्या असून, कर न भरणाऱ्या मालमत्ताधारकांवर जप्ती, सीलिंग आणि इतर कायदेशीर कारवाया करण्यात येत आहेत. आजची कारवाई मध्य शोणचे सहाय्यक आयुक्त भूषण पुसतकर यांच्या नेतृत्वाखाली पार पडली. त्यांच्या मार्गदर्शनाखाली वसुली पथकाने सर्व आवश्यक प्रक्रिया पूर्ण करून संबंधित मालमतेला सील लावले. या कारवाईदरम्यान सहाय्यक क्षेत्रीय अधिकारी नर्मदा चव्हाण, निरीक्षक फैयाज खान तसेच वसुली लिपिक सुरज चावरे, सप्लीमल रामसे, धरम बिबाड आणि विशाला डिक्याव यांनी सक्रिय सहभाग घेतला. महानगरपालिका प्रशासनाने स्पष्ट केले आहे की, शहरातील ज्या मालमत्ताधारकांकडे मोठ्या प्रमाणात मालमत्ता कराची थकबाकी आहे त्यांनी तात्काळ कराचा भरणा करावा. अन्यथा अशा थकबाकीदारांवर सीलिंग, जप्ती आणि इतर कठोर वसुली कारवाया करण्यात येतील.

## जागतिक पर्यावरण दिनानिमित्त 'माझी वसुंधरा' अभियानाला गती

प्रत्येक विभाग व नागरिकांना ई-शपथ घेण्याचे आवाहन

प्रतिनिधी ६ जून

**अमरावती:** जागतिक पर्यावरण दिनानिमित्त ५ जून २०२६ रोजी राज्यभर 'माझी वसुंधरा' अभियानांतर्गत विविध जनजागृती उपक्रम राबविण्यात येणार असून नागरिकांनी या उपक्रमात मोठ्या संख्येने सहभागी होऊन पर्यावरण संवर्धनाची ई-शपथ घ्यावी व पर्यावरण संवर्धनाचा निर्धार करावा, असे आवाहन विभागीय आयुक्त नयना गुंडे यांनी केले आहे. या अंतर्गत विभागातील सर्व जिल्हाधिकारी, जिल्हा परिषदेचे मुख्य कार्यकारी अधिकारी, महापालिका आयुक्त तसेच विविध विभागांच्या प्रमुखाना 'माझी वसुंधरा' अभियानांतर्गत विविध जनजागृती उपक्रम आपापल्या जिल्ह्यात राबविण्याबाबत सूचित करण्यात आले आहे. वाढते तापमान, पर्यावरणीय बदल आणि नैसर्गिक

## प्रशिक्षण पूर्ण केल्या प्रशिक्षणार्थींना रोजगार उपलब्ध करून द्या

आहे. तसेच राज्याचे माजी मुख्यमंत्री एकनाथ शिंदे, विद्यमान मुख्यमंत्री देवेंद्र फडणवीस तसेच कौशल्य विकास विभागाचे मंत्री मंगल प्रभात लोढा यांनी निवडणुकीपूर्वी मुख्यमंत्री युवा कार्यप्रशिक्षणाधीना संबंधित आस्थापनांमध्ये रोजगार उपलब्ध करून देण्याबाबत सकारात्मक आश्वासन दिले होते. योजनेचे प्रशिक्षण पूर्ण केले आहे. सद्यस्थितीत प्रशिक्षणाधी रोजगार शोधत असून आगामी रोजगाराला गतीने प्रवेश मिळविण्याची अपेक्षा बाळगता आहेत. प्रशिक्षणादरम्यान संबंधित आस्थापनांमध्ये प्रामाणिकपणे व जबाबदारीने सेवा बजावली असून आम्हाला प्रत्यक्ष कामाचा अनुभव देखील प्राप्त झाला आहे. आगामी काळातील विविध पदांतील भरती प्रक्रियेमध्ये अशा अनुभवी व उच्चशिक्षित व कुशल मनुष्यबळाला प्राधान्याने संधी देण्यात यावी, अशी आमची मागणी

प्रतिनिधी ६ जून

**अमरावती :** मुख्यमंत्री युवा कार्यप्रशिक्षण योजनेतर्गत अमरावती जिल्हातील शासकीय, निमशासकीय व खाजगी आस्थापनांमध्ये आम्ही अमरावती जिल्हातील प्रशिक्षणाध्यर्थ्यांनी ११ महिन्यांचे प्रशिक्षण यशस्वीरित्या पूर्ण केले आहे. सद्यस्थितीत प्रशिक्षणाधी रोजगार शोधत असून आगामी रोजगाराला गतीने प्रवेश मिळविण्याची अपेक्षा बाळगता आहेत. प्रशिक्षणादरम्यान संबंधित आस्थापनांमध्ये प्रामाणिकपणे व जबाबदारीने सेवा बजावली असून आम्हाला प्रत्यक्ष कामाचा अनुभव देखील प्राप्त झाला आहे. आगामी काळातील विविध पदांतील भरती प्रक्रियेमध्ये अशा अनुभवी व उच्चशिक्षित व कुशल मनुष्यबळाला प्राधान्याने संधी देण्यात यावी, अशी आमची मागणी

कौशल्य विकास रोजगार व उद्योजकता विभाग रायगड यांच्या तर्फे शासन निर्णयातील मुद्दा क्र. ४.५ व ॥ महिन्यांचे प्रशिक्षण यशस्वीरित्या पूर्ण केल्याच्या प्रमाणपत्रावर स्थायीकरण देताना सदर प्रमाणपत्र हे शासकीय पद्धतीने नोकरीसाठी अनुभव प्रमाणपत्र म्हणून वापर करता येते. तसेच सदर योजनेचे प्रशिक्षण पूर्ण केलेले उमेदवार संबंधित आस्थापनांस सदर पदाची आवश्यकता व योग्य वाटल्यास त्यांना रोजगार देण्याच्या दृष्टीने संबंधित आस्थापना कंत्राटी पदांचे अर्ज स्वीकारतील. अशा प्रकारे स्थायीकरण व परिपत्रक संबंधित कार्यालयाकडून निर्गमित करण्यात आले आहे. त्या अनुषंगाने जिल्हाधिकारी कार्यालय अमरावती यांचे तर्फे बाह्य यंत्रणेमार्फत होणाऱ्या कंत्राटी भरतीत मुख्यमंत्री युवा कार्य प्रशिक्षण पूर्ण केलेल्या प्रशिक्षणाध्यर्थ्यांना प्राधान्य देण्याबाबत तसेच जिल्हा

पुलावरून नदीत कोसळलेल्या वाहनाला तात्काळ पोलीसांनी मदत करून जखमीचा वाचविला जिव

प्रतिनिधी ६ जून



**अमरावती :** पोलीस स्टेशन परतवाडा हद्दीतील अचलपुर येथून मोझरी येथे विटा आणण्यासाठी जात असलेल्या टाटा - ७०९ वाहन क्रमांक २५ ७ ७ ०० ६५ वाहनाचा त्रिवेणी संगम येथे पुलाखाली कोसळून अपघात झाल्याची माहिती डायल ११२ वर प्राप्त होताच तात्काळ पो.नि. सुरेश म्हस्के ठाणेदार पोलीस स्टेशन परतवाडा यांचे मार्गदर्शनाखाली पोलीस पथक तसेच चार्ली वाहन १,२,३ रवाना होऊन मदतीसाठी परतवाडा येथील वहीद भाई यांचे मालकीची क्रैन पाठविण्यात आली. अपघातग्रस्त टिकाणाची पाहणी करून सदर वाहन पुलाखालील वाहनामध्ये अडकलेल्या ३ व्यक्ती वाहनाच्या आत जखमी स्थितीत असल्याचे दिसून

आतीक मोहम्मद हाफीज वय १९ वर्षे दोन्हीरा. मंजूरपुरा, अचलपुर यांना तात्काळ उपचार मिळाल्याने त्यांचे प्राण वाचविण्यात यश मिळाले आहे. सदर कार्यवाही पोलीस अधीक्षक, अमरावती निकेतन कदम (भा.पो.से.), अपर पोलीस अधीक्षक, दत्ता तोटेवाड, उपविभागीय पोलीस अधिकारी, अंजनगाव सुर्जी प्रभार उपविभाग अचलपुर श्री. मनिष ठाकरे, यांचे मार्गदर्शनाखाली पो.नि. सुरेश म्हस्के, ठाणेदार पोलीस स्टेशन परतवाडा, पोउपनि ईश्वर सोळंके, वाहतुक अंमलदार पो.हे. कां उमेश सावरकर, गोपाल झटाले, सुधीर राऊत, अब्दुल नाझीम, नंदकिशोर बाकल पो.कां. विराज ठाकुर, पिपुष वानखडे, सचिन कोकणे, चालक पो.कां. महेश माने चार्ली अंमलदार १,२,३ यांनी कार्यवाही केली.

## एनडीपीएस गुन्हे तपास प्रशिक्षण कार्यशाळा उत्साहात

प्रतिनिधी ६ जून



**अमरावती:** ग्रामीण पोलीस घटकातर्फे दिनांक ०५ जून २०२६ रोजी ई'न्टू, विद्याभारती महाविद्यालय, कॅम्प रोड, अमरावती येथे ७-३३२ गुन्हे तपासाचे प्रशिक्षण घटकातर्फे एकदिवसीय कार्यशाळेचे आयोजन करण्यात आले होते. सदर कार्यशाळेस अमरावती परीक्षेत्रातील अकोला, यवतमाळ, वाशिम, बुलढाणा व अमरावती ग्रामीण या जिल्ह्यांतील आस्थापनेवरील सहाय्यक पोलीस निरीक्षक व पोलीस उप निरीक्षक दर्जाचे एकूण ११५ अधिकारी उपस्थित होते. कार्यशाळा सकाळी १०.३० वाजता सुरू होऊन सायंकाळी ५.३० वाजेपर्यंत चालली. कार्यशाळेमध्ये ३३२ कायदांतर्गत गुन्हांचा तपास

निरिक्षक, पोलीस स्टेशन बाळापूर, जिल्हा अकोला यांनी उपस्थित अधिकार्यांना मार्गदर्शन केले. सदर कार्यशाळा मा. डॉ. महेश पाटील, विशेष पोलीस महानिरीक्षक, अमरावती परीक्षेत्र, अमरावती यांच्या मार्गदर्शनाखाली यशस्वीरित्या पार पडली. तसेच मा. श्री. निकेतन कदम, पोलीस अधीक्षक, अमरावती ग्रामीण यांच्या अधिपत्याखाली अधिकारी व अंमलदार यांनी कार्यशाळेचे उद्दृष्ट निवोजन व आयोजन केले.

## स्मशानभूमीत रूजला हरित क्रांतीचा संकल्प !

जागतिक पर्यावरण दिनी वड-पिंपळाचे वृक्षारोपण; पर्यावरण संवर्धनाचा प्रेरणादायी संदेश

प्रतिनिधी ६ जून



**दर्यापूर :** जागतिक पर्यावरण दिनानिमित्त थिलोरी येथील स्मशानभूमी परिसरात वड व पिंपळ या पर्यावरणदृष्ट्या महत्त्वपूर्ण वृक्षांचे वृक्षारोपण करण्यात आले. वाढते तापमान, अनियमित पर्जन्यमान, भूजलपातळीतील घट आणि गंभीर होत चाललेले पर्यावरणीय संकट लक्षात घेऊन राबविण्यात आलेल्या या उपक्रमातून पर्यावरण संवर्धनाचा प्रभावी संदेश देण्यात आला. सामान्यतः दुर्लक्षित राहणाऱ्या स्मशानभूमी परिसरात हरिततेची बीजे रुजवून भविष्यातील पिढ्यांसाठी पर्यावरणाचा अमूल्य ठेवा निर्माण करण्याचा संकल्प यावेळी व्यक्त करण्यात आला. भारतीय संस्कृतीत पूजनीय मानल्या

जाणाऱ्या वड व पिंपळ या वृक्षांचे पर्यावरणीय संतुलन राखण्यात विशेष महत्त्व आहे. यावेळी मार्गदर्शन करताना इं.जी. अनिकेत वाकपांजर म्हणाले, ठवड आणि पिंपळ ही झाडे वातावरणातील कार्बन डायऑक्साईड शोषून हवामान बदलाचे दुष्परिणाम कमी करण्यास मदत करतात. तसेच पक्षी व इतर जीवांसाठी अधिवास निर्माण करणे, भूजल संवर्धन करणे आणि परिसरातील तापमान नियंत्रित ठेवणे यामध्ये त्यांचे महत्त्वपूर्ण योगदान आहे. वृक्षारोपणासोबत वृक्षांचे संगोपन करणे ही प्रत्येकाची जबाबदारी आहे.

स्मशानभूमी परिसरात लावण्यात आलेली ही झाडे भविष्यात दाट हरित छत्र निर्माण करून परिसराचे सौंदर्य वाढविण्यासोबतच पर्यावरण संवर्धनाच्या कार्याला बळकटी देणार आहेत. ठा.अज लावलेले एक झाड उद्याच्या पिढीला क्षास देईल हा संदेश देत कार्यक्रमाचा समारोप करण्यात आला. यावेळी प्रामुख्याने उपस्थित अमित पाटील होले, इं.जी. अनिकेत वाकपांजर, अनिल पाटील होले, प्रा. अनिरुद्ध पाटील होले, सुधाकर राऊत, अनिलराव घुरडे, सारंगधर ओलोकार, विजय पाटील टापरे, निलेश पाटील होले, कीसनराव सरदे, नंदकिशोर टापरे, पूर्णाजी वाकपांजर, प्रमोद पाटील होले, अनंता राऊत, प्रमोद पाटील धर्माळे, देविदास ओलोकार तसेच मोठ्या संख्येने वृक्षरूपी उपस्थित होते.